



# ماہ صفر کی دو بدینیں

besturdubooks.wordpress.com

صنف

حضرت مولانا مفتی محمد شعیب اللہ خان صاحب مفتاحی

(بانی و مہتمم جامعہ اسلامیہ مسیح العلوم، بنگلور)

شعبہ تحقیق و اشاعت

**Jamia Islamia Maseehul Uloom, Bangalore**

K.S. Halli, Post Kannur Village, Bidara Halli Hobli, Bagalur Main Road, Bangalore - 562149

H.O # 84, Armstrong Road, Mohalla Baidwadi, Bharthi Nagar, Bangalore - 560 001

Mobile : 9916510036 / 9036701512 / 9036708149



## فہرست ماہ صفر کی بدعتیں

2	ابتدائیہ
3	تیرہ تیزی
3	تیرہ تیزی عوام کی نظر میں
4	غور کرنے کی دو باتیں
4	رسول اکرمؐ کے بیماری کے ایام
5	طرفہ تماشا
6	کیا بیماری نحوست ہے یا نحوست سے آتی ہے؟
7	صفر کی نحوست کا عقیدہ جاہلیت ہے!
9	تین چیزوں میں نحوست کا مطلب
10	اصل نحوست کیا ہے؟
11	ایک بے اصل حدیث
12	آخری چہار شنبہ
13	آخری چہار شنبہ عوام کی نظر میں
13	آخری چہار شنبہ اور صحت یا نبی رسولؐ
14	ایک انکشاف اور اندیشہ
15	مولانا احمد رضا خان بریلوی کا فتویٰ
15	صحت و فاقے کے کچھ تذکرے
16	خوشی کے موقع پر اسوہ نبویؐ
17	بدعت، دین کی تحریف ہے
18	سیر و تفریح اور شیطانی دھوکہ
18	آخری بات اور دعا



# ماہ صفر کی دو بدعتیں

**[besturdubooks.wordpress.com](http://besturdubooks.wordpress.com)**

بسم اللہ الرحمن الرحیم

## ابتدائیہ

حامد اومصلیٰ:

جاہل و بے دین لوگوں نے یا اسلام دشمن عناصر نے دین کے نام پر بہت ساری بدعات و خرافات کو جنم دیا اور پھیلایا ہے، انہی میں وہ بدعات بھی ہیں، جو مختلف مہینوں کے بارے میں گھڑی گئی ہیں۔ جیسے محرم کے پنچے اور شربت، تعزیہ و علم شعبان میں حلوہ، ربیع الاول میں میلاد، ربیع الثانی میں گیارہویں وغیرہ۔

حضرات علماء کی مسلسل جدوجہد سے اگرچہ بہت سارے خرافات بحمد اللہ ختم ہو چکے ہیں، تاہم اندازہ ہوتا ہے کہ بعض رسومات و بدعات معاشرے میں آج بھی قبولیت کا درجہ حاصل کی ہوئی ہیں۔ انہی میں سے ماہ صفر کی دو بدعتیں ہیں۔

ایک تیرہ تیزی کی بدعت، دوسری آخری چہار شنبہ کی بدعت، حالانکہ نبی کریم علیہ السلام نے بدعت کو گمراہی اور شر قرار دیا ہے۔<sup>(۱)</sup>

زیر نظر رسالہ میں احقر نے انہی دو بدعات کو موضوع بنایا ہے اور ان قرآن و حدیث کی روشنی میں مفصل بحث کی گئی ہے، اس میں دلائل شرعیہ سے ثابت کیا گیا ہے کہ یہ رسومات محض بے بنیاد ہیں، جن کا دور کا بھی واسطہ نہیں۔ بلکہ ان رسومات میں شامل عقیدے اور اعمال سراسر تعلیمات اسلام کے خلاف ہیں۔

دعا ہے کہ اللہ تعالیٰ اس رسالے کو میرے لیے ”ذریعہ نجات و ذخیرہ معاد“ اور لوگوں کے لیے سرچشمہ ہدایت و سعادت بنائے۔ آمین

فقط

محمد شعیب اللہ عفی عنہ

(۱) دیکھو بخاری: ۳۷۱/۱، ۲۵۱/۲، ۱۰۸۱/۲، مسلم: ۷۷۲/۱، ۲۸۴/۱، ۴۴۱/۱

## تیرہ تیزی

اسلام سے بے پروا لوگوں نے جہاں اور بہت ساری بدعات و خرافات کو جنم دیا ہے، وہیں ماہ صفر کی وہ بدعت بھی جاری کی ہے کہ جس کو عام طور پر لوگ ”تیرہ تیزی“ کہتے ہیں۔ اس کی شرعی حیثیت کو واضح کرنے سے پہلے ضروری ہے کہ عوام کی نظر میں اس تیرہ تیزی کی حقیقت کیا ہے، اس کو بیان کیا جائے۔

✽ تیرہ تیزی عوام کی نظر میں:

لوگ کہتے ہیں کہ ماہ صفر کے ابتدائی تیرہ دنوں میں نحوست ہے، کیونکہ ان دنوں میں سرکارِ دو عالم محمد رسول اللہ ﷺ سخت بیمار ہو گئے تھے۔ یہ بیماری اسی نحوست کا اثر ہے۔ اور غالباً ان دنوں کو تیرہ تیزی بھی اسی وجہ سے کہتے ہیں کہ یہ سخت اور برے اور منحوس دن خیال کر لیے گئے ہیں۔ اور لغت میں تیزی کے معنی سختی، اور پریشانی کے آتے ہیں۔ (۱)

اس طرح عوام کے نزدیک تیرہ تیزی کا مطلب یہ ہوا کہ ماہ صفر کے ابتدائی تیرہ دن نہایت منحوس، سخت اور برے ہیں۔ اسی لیے ان میں اللہ کے رسول علیہ السلام سخت بیماری میں مبتلا ہوئے۔ یہ تیرہ تیزی کے متعلق عوام الناس کا عقیدہ ہے۔ پھر اس غلط عقیدے پر جن کاموں کی بنیاد رکھی گئی ہے، وہ بھی لغو اور باطل ہیں، ان دنوں میں کسی چیز کو خرید کر نہ منحوس و برا سمجھا جاتا ہے، شادی یا اور کوئی خوشی کی تقریب کرنا معیوب خیال کیا جاتا ہے۔ گویا یہ دن اتنے منحوس ہیں کہ ان میں کوئی خوشی و مسرت کا کام نہیں کیا جاسکتا اور کیا جائے تو بھی نحوست کے اثر سے وہ کام نہ ہوگا یا رنجیدہ ثابت ہوگا۔

(۱) دیکھو فیروز اللغات مادہ تیزی

✽ غور کرنے کی دو باتیں:

تیرہ تیزی کے اس عقیدے اور اس کے متعلق کاموں کی شرعی حیثیت معلوم کرنے کے لیے ہمیں دو باتوں پر غور کرنا چاہئے۔ ایک یہ کہ کیا رسول اللہ ﷺ صفر کے شروع میں تیرہ دن بیمار رہے؟ ظاہر ہے کہ یہ ایک تاریخی بات ہے، جس کا جواب ہمیں تاریخ ہی دے سکتی ہے۔ دوسرے یہ کہ اگر فی الواقع آپ ان دنوں بیمار رہے تھے، تو کیا اس کی وجہ ان دنوں کی نحوست ہے؟ اور کیا ہمیں اس کی بنا پر ان دنوں کو نحوست قرار دینا اور ان میں شادی بیاہ اور خوشی کی تقریبات سے اور خرید و فروخت سے پرہیز کرنا جائز و درست ہے؟

✽ رسول اکرم ﷺ کے بیماری کے ایام:

پہلے ہم پہلی بات کو لیتے ہیں کہ کیا رسول اکرم ﷺ صفر کے ابتدائی تیرہ دن بیمار رہے؟ اس کا جواب یہ ہے کہ آپ اپنے مرض الوفات میں تیرہ دن تو بیمار رہے، مگر یہ تیرہ دن کونسے تھے؟ اس میں اکثر علماء کا قول یہ ہے کہ یہ صفر کے آخری اور ربیع الاول کے ابتدائی ایام تھے، جیسا کہ علامہ ابن حجر کی فتح الباری سے واضح ہوتا ہے۔<sup>(۱)</sup> اور اسی طرح ثقات ابن حبان سے بھی واضح ہوتا ہے<sup>(۲)</sup>

اور سیرت ابن ہشام میں ہے کہ رسول اللہ ﷺ کا مرض الوفات صفر کے آخری دنوں میں یا ربیع الاول کے ابتدائی دنوں میں شروع ہوا۔<sup>(۳)</sup>

اس سے معلوم ہوا کہ آپ کی بیماری کے بارے میں دو قول ہیں، ایک یہ کہ صفر کے آخری اور ربیع الاول ہی کے شروع میں بیمار ہو کر وفات پائے۔ دوسرا قول یہ ہے کہ آپ ربیع الاول ہی کے شروع میں بیمار ہو کر وفات پائے۔ اس سے واضح ہوتا ہے کہ تاریخی اعتبار سے یہ بات صحیح نہیں ہے کہ آپ صفر کے شروع میں تیرہ دن

(۱) فتح الباری: ۸/۱۲۹ (۲) ثقات ابن حبان: ۲/۱۳۰ (۳) سیرۃ ابن ہشام: ۲/۶۴۲



بیمار رہے، بلکہ صحیح یہ ہے آپ کی بیماری صفر کے آخری دنوں میں شروع ہوئی اور ربیع الاول میں جا کر ختم ہوئی۔

اب غور فرمائیے کہ جب تیرہ تیزی کی بدعت کی بنیاد ہی غلط ہوگئی تو اس پر جو عقیدہ عمل قائم کیا گیا ہے وہ کیسے درست ہو سکتا ہے؟

یہ تو اس صورت میں بحث تھی جب کہ حضور اکرم ﷺ کی بیماری سے وہ بیماری مراد لی جائے، جس میں آپ کا انتقال ہوا ہے، ہم نے ثابت کیا ہے کہ آپ کا مرض وفات صفر کے ابتدائی دنوں میں نہیں تھا، بلکہ صفر کے آخری دنوں میں شروع ہوا تھا۔ اور اگر اس بیماری سے کوئی اور بیماری مراد ہو تو اس کا دعویٰ کرنے والوں کو تاریخ کے معتبر حوالوں سے پہلے یہ ثابت کرنا چاہئے کہ فلاں وقت آپ صفر کے ابتدائی تیرہ دنوں میں بیمار ہوئے تھے۔ جب تک اس کو ثابت نہ کیا جائے گا۔ اس وقت تک اس عقیدے عمل کا کوئی جواز نہیں ہے۔

☆ طرفہ تماشاً:

پھر عجیب بات یہ ہے کہ ایک طرف یہ کہا جاتا ہے کہ آپ علیہ السلام صفر کے ابتدائی دنوں میں بیمار ہوئے اور تیرہ دن تک بیمار رہے، اور دوسری طرف صحت افاقہ کو صفر کے آخری چہار شنبہ کے ساتھ مخصوص کرتے ہیں۔ ظاہر ہے کہ جب آپ تیرہ دن بیمار رہے تو تیرہ دن کے بعد ٹھیک ہو گئے ہوں گے۔ تو تیرہویں دن کو صحت یابی کا دن کیوں نہیں قرار دیا جاتا۔

اور اگر کہا جائے کہ یہ تیرہ دن کی بیماری کسی اور موقعہ کی ہے، اور آخری چہار شنبہ کی صحت یابی کسی اور بیماری کے بعد ہوئی ہے تو پھر یہ سوال پیدا ہوتا ہے کہ لوگوں نے جس طرح چہار شنبہ کو صحت یابی کا دن قرار دے کر خوشی و تفریح کو لازم کیا ہے، اسی طرح وہ تیرہ تیزہ کی بیماری کے بعد تیرہویں دن کو خوشی و تفریح کا دن

کیوں قرار نہیں دیتے؟ معلوم ہوتا ہے کہ نفس نے جو سکھایا، اس کو اختیار کر لیا گیا ہے عقل کو کام میں نہیں لایا گیا ہے۔

❖ کیا بیماری نخوست ہے یا نخوست سے آتی ہے؟

اور اگر ہم بالفرض یہ مان لیں کہ آپ صفر کے ابتدائی دنوں میں ہی بیمار ہوئے یا یہ کہ کسی اور موقع پر ان دنوں میں آپ بیمار ہوئے تھے، تو کیا اس کی وجہ سے ان دنوں کو یا صفر کے مہینے کو منخوس سمجھنا درست ہوگا اور کیا بیماری کو منخوس خیال کرنا یا یہ سمجھنا کہ بیماری نخوست سے آتی ہے صحیح ہوگا؟ یہ دوسرا نکتہ ہے جس پر ہمیں غور کرنا ہے۔

اس سلسلے میں عرض ہے کہ اسلامی تعلیم کے مطابق نہ خود بیماری منخوس ہے اور نہ ہی یہ نخوست سے آتی ہے۔ بلکہ مومن کے لیے یہ سراسر رحمت و نعمت ہے۔ اور اللہ کی طرف سے آتی ہے۔ چنانچہ احادیث شریفہ میں اس کا ذکر موجود ہے۔

(۱) حضرت ابو ہریرہ رضی اللہ عنہ سے مروی ہے کہ اللہ کے رسول ﷺ نے فرمایا کہ اللہ جس شخص کے ساتھ بھلائی کا ارادہ فرماتے ہیں، اسے مصیبت (بیماری) میں مبتلا کر دیتے ہیں۔ (۱)

(۲) حضرت عبداللہ بن مسعود رضی اللہ عنہ فرماتے ہیں کہ میں حضرت رسول کریم علیہ السلام کی خدمت میں آپ کی بیماری کے زمانے میں حاضر ہوا اور عرض کیا کہ آپ کو تو سخت بخار ہے۔ آپ نے فرمایا کہ ہاں مجھے اکیلے تم میں سے دو کے برابر بخار ہے۔ میں نے عرض کیا، یہ شاید اس لیے کہ آپ کو دواجر (ثواب) ملیں؟ فرمایا کہ ہاں یہ اسی لیے ہے اور اس لیے کہ مسلمان کو کاٹھیا اس سے بھی کم کوئی (تکلیف) چیز پہنچتی ہے، تو اللہ تعالیٰ اس کو اس کے گناہوں کا کفارہ (بدلہ) بنا دیتے ہیں، جیسے خشک درخت کے پتے گرتے ہیں (گناہ بھی ایسے ہی گرتے ہیں) (۲)

(۱) بخاری: ۸۴۳/۲، موطا امام محمد: ۳۹۹ (۲) بخاری: ۸۴۳/۲، مسلم: ۳۱۸/۲



(۳) اور بعض روایات میں ہے کہ بیماری سے اجر و ثواب اور درجات کی بلندی نصیب ہوتی ہے، جیسا کہ مسلم شریف میں متعدد روایات میں مذکور ہے۔ (۱)

(۴) ایک حدیث میں ہے کہ مومن کے معاملے پر تعجب ہے کہ اسکی ہر بات خیر ہی خیر ہے۔ اور گراسی کو خوشی حاصل ہوئی اور اس نے اس پر شکر کیا تو یہ اس کے لیے بھلائی اور خیر ہے، اور اگر اس کو تنگی و پریشانی ہوئی اور اس پر اس نے صبر کیا تو یہ بھی اس کے لیے بھلائی اور خیر ہے۔ (۲)

(۵) حضرت ام السائبؓ بیمار تھیں۔ اللہ کے رسول علیہ السلام ان کے پاس گئے، دیکھا کہ وہ ٹھٹھڑ رہی ہیں۔ پوچھا کہ کیا حال ہے؟ انہوں نے کہا کہ بخار ہے، اللہ اس میں برکت نہ دے۔ آپ نے فرمایا کہ بخار کو برا بھلا نہ کہو، یہ انسانوں کے گناہوں کو اس طرح ختم کر دیتی ہے، جیسے بھٹی لوہے کے میل کو صاف کر دیتی ہے (۳)

ان سب سے معلوم ہوا کہ بیماری خدا کی طرف سے آتی ہے اور یہ اسے آتی ہے، جس کے ساتھ اللہ تعالیٰ بھلائی کرنا چاہتے ہیں، اور یہ کہ محض رحمت و برکت ہے جس سے گنہگاروں کے گناہ دھل جاتے اور نیکیوں کے درجات بلند ہو جاتے ہیں۔

نیز یہ بھی معلوم ہوا کہ بیماری کو برا بھلا کہنے اور برا سمجھنے کی اجازت نہیں، یہ صریح اسلام کی تعلیمات کے خلاف ہے۔ اب دیکھ لیجئے کہ تیرہ تیزی کا عقیدہ جس میں صفر کو بیماری کی وجہ سے منحوس و برا سمجھا جاتا ہے۔ کیا اسلام کے خلاف نہیں ہے۔ بلاشبہ یہ اسلام کے خلاف ہے۔

✽ صفر کی نحوست کا عقیدہ جاہلیت ہے:

اوپر کی توضیح و تفصیل سے صاف معلوم ہوا کہ صفر کے تیرہ دنوں کو یا صفر کے مہینہ کو منحوس سمجھنا غلط ہے، بلکہ احادیث سے معلوم ہوتا ہے کہ ماہ صفر کی نحوست

(۱) مسلم: ۳۱۸/۲ تا ۳۱۹ (۲) مشکوٰۃ: ۴۵۲ (۳) مسلم: ۳۱۹/۲

کا عقیدہ زمانہ جاہلیت کے جاہل لوگوں کا عقیدہ تھا، اور اسلام نے اس کو باطل قرار دیا ہے۔

چنانچہ ایک حدیث میں اللہ کے رسول علیہ السلام نے فرمایا ہے ”لا صفر“ کہ صفر (کی نحوست کا عقیدہ) کوئی چیز نہیں (بلکہ غلط و باطل ہے) (۱)

اس حدیث کے متعدد معانی و مطالب علماء نے بیان فرمائے ہیں۔ ان میں سے ایک یہ ہے کہ عرب کے لوگ زمانہ جاہلیت میں صفر کے مہینہ کو منحوس سمجھ کر، اس کے آنے سے بدفالی کرتے تھے، اس باطل و غلط عقیدے کی تردید میں اللہ کے رسول علیہ السلام نے فرمایا: ”لا صفر“ کہ صفر کچھ نہیں، یعنی اس کی نحوست اور اس سے بدفالی کا عقیدہ کچھ نہیں۔ ملا علی قاریؒ نے مرقات میں اس کو بیان فرمایا ہے۔ (۲)

اس کے علاوہ متعدد احادیث سے ثابت ہے کہ کسی بھی چیز میں نحوست نہیں اور کسی چیز سے بدفالی لینا درست نہیں۔ چنانچہ ایک حدیث میں فرمایا ”لا طيرة“ کہ بدفالی لینا جائز نہیں۔ (۳)

اور ایک حدیث میں بدفالی لینے کو شرک قرار دیا ہے۔ (۴)

ان احادیث میں بدفالی لینے کا یہی مطلب ہے کہ کسی چیز کو منحوس سمجھ کر اس کو برا خیال کیا جائے اور اس سے بدفالی لی جائے۔ یہ بات اسلامی نقطہ نظر سے غلط و باطل ہے۔

جب کسی بھی چیز کو بدفالی کا سبب خیال کرنا صحیح نہیں تو صفر کے مہینے کو منحوس سمجھ کر اس سے بدفالی لینا کیونکر جائز ہو سکتا ہے؟

(۱) بخاری کتاب الطب: ۸۵۱/۲، مسلم: ۲۳۰/۲ (۲) مرقاۃ شرح مشکوٰۃ: ۴/۹ (۳) بخاری:

۸۵۳/۲، مسلم: ۲۳۰/۲، مشکوٰۃ: ۳۹۱ (۴) طحاوی: ۳۱۷/۲



### ✽ تین چیزوں میں نحوست کا مطلب:

اور جو بعض روایات میں آیا ہے کہ رسول اللہ ﷺ نے فرمایا: کہ نحوست تین چیزوں میں ہے۔ عورت، گھر، اور گھوڑا، جیسا کہ کتب حدیث میں مروی ہے۔ (۱)

اس کی تشریح میں علماء کا اختلاف ہے۔ حضرت عائشہ صدیقہ رضی اللہ عنہا نے فرمایا ہے کہ اللہ کے رسول کا مطلب یہ نہیں کہ ان چیزوں میں نحوست ہے، بلکہ آپ نے صرف اہل جاہلیت کا قول نقل کیا ہے کہ یہ جاہل لوگ اس طرح کہتے ہیں۔ (۲)

اور امام طحاوی نے فرمایا کہ مطلب یہ ہے کہ اگر بالفرض کسی چیز میں نحوست ہوتی تو ان چیزوں میں ہوتی، جب ان میں بھی نحوست نہیں تو کسی میں بھی نہیں ہے۔ (۳)

اس کی تائید اس حدیث سے ہوتی ہے جس میں اللہ کے رسول نے خود فرمایا کہ ”لا شوم وقد يكون في الدار والمرأة والفرس“

(بدفالی کوئی چیز نہیں، اگر کسی چیز میں نحوست ہوتی تو عورت گھر اور گھوڑے میں ہوتی) (۴)

یہ حدیث بتا رہی ہے کہ اللہ کے رسول علیہ السلام کا مقصد ان چیزوں میں نحوست بتانا نہیں ہے، بلکہ ان سے نحوست کی نفی کرنا مقصود ہے کہ اگر کسی چیز میں نحوست ہوتی تو ان میں ہوتی، جب ان میں بھی نہیں ہے تو کسی اور چیز میں بھی نہیں ہے۔

الغرض کسی چیز میں نحوست خیال کرنا۔ اور اس سے بدفالی لینا اسلامی نقطہ نظر سے صحیح نہیں۔ اسی طرح صفر کے مہینہ کو منحوس جان کر اس سے بدفالی لینا بھی صحیح نہیں ہے۔

(۱) بخاری: ۸۵۶/۲، مسلم: ۲۳۲/۲، طحاوی: ۳۱۷/۲ (۲) طحاوی: ۳۱۸/۲ (۳) طحاوی: ۳۱۸/۲

(۴) بخاری: ۴۰۰/۱، مسلم: ۲۳۲/۲، طحاوی: ۳۱۸/۲، ترمذی: ۲۷۵۰

### ☆ اصل نحوست کیا ہے؟

ہاں اصل نحوست بد عملی، بد اخلاقی، شریعت و دین سے غفلت و لاپرواہی سے آتی ہے اور بد عمل و بے دین لوگوں کے حق میں ہر دن ہر ماہ اور ہر چیز منحوس ہے۔ اسی لیے قرآن میں قوم عاد کے ذکر میں کہا گیا ہے۔

﴿إِنَّا أَرْسَلْنَا عَلَيْهِمْ رِيحًا صَرْصَرًا فِي يَوْمٍ نَجَسٍ مُّسْتَمِرٍّ﴾ (قمر: ۱۹)

(ہم نے ان (قوم عاد) پر ایک سخت ہوا بھیجی ایسے دن میں جو دائمی نحوست والا ہے) اس آیت میں اللہ تعالیٰ نے اس دن کو منحوس بتایا ہے جس میں قوم عاد کو ہلاک کیا گیا، کیوں؟ اس لیے ان کی بے ایمانی و بد عملی نے ان کو اس نتیجہ تک پہنچایا۔ ورنہ تو وہی دن جس میں ان کو ہلاک کیا گیا۔ حضرت ہود علیہ السلام اور مومن حضرات کے لیے نہایت ہی مسعود و مبارک تھا۔ اگر فی نفسہ وہ دن ہی منحوس ہوتا تو سب کے لیے منحوس ہوتا۔ حالانکہ ایسا نہیں ہے۔ علامہ قرطبیؒ اسی آیت کی تفسیر میں اس نکتہ کی وضاحت یوں کرتے ہیں کہ:

”كما كانت الايام النحسات المذكورة في القرآن نحسات

على الكفار من قوم عاد على نبیہم و المومنین به منهم“

(ترجمہ: جیسے وہ منحوس ایام جن کا ذکر قرآن میں آیا ہے وہ قوم عاد کے کفار پر منحوس

تھے، نہ کہ ان کے نبی کے حق میں اور نہ ان پر ایمان رکھنے والوں کے حق میں) (۱)

علامہ محمود آلوسیؒ بغدادی تفسیر روح المعانی میں فرماتے ہیں کہ ہر لمحہ و ساعت کسی کے حق میں مسعود ہوتی ہے تو کسی کے حق میں منحوس ہوتی ہے۔ اس اعتبار سے کہ اللہ تعالیٰ اس کے حق میں اس گھڑی کوئی خیر یا شر پیدا فرماتے ہیں۔ لہذا ہر دن، سعادت و نحوست دونوں سے متصف ہو سکتا ہے۔ (۲)

(۱) قرطبی: ۱۷/۱۳۶ (۲) روح المعانی: ۲۸۲/۲۷



خلاصہ یہ ہے کہ کسی دن یا ماہ میں نحوست نہیں ہوتی، بلکہ بے ایمانی، بد عملی اور بد خلقی کی وجہ سے بعض لوگوں کے حق میں بعض دن یا مہینے منحوس ہو جاتے ہیں، تو یہ نحوست دنوں یا مہینوں کی نہیں، بلکہ بد خلقی و بے ایمانی کی ہے۔ چنانچہ ایک حدیث شریف میں اللہ کے نبی علیہ السلام کا ارشاد مبارک ہے:

الشومُ سوءُ الخلق. یعنی نحوست بد اخلاقی ہے۔ (۱)

معلوم ہوا کہ نحوست کسی چیز میں نہیں، بلکہ نحوست ہمارے اپنے برے اعمال برے اخلاق میں ہے۔ اس لیے ہمیں نحوست سے بچنے کی خاطر، گناہوں سے اللہ کی نافرمانیوں اور بد اخلاقیوں سے باز آنے کی ضرورت ہے، نہ کہ صفر میں خرید و فروخت اور خوشی کی تقریبات منانے سے، بہر حال ماہ صفر کی نحوست کا اعتقاد باطل ہے۔

✽ ایک بے اصل حدیث:

یہاں یہ عرض کرنا بھی ضروری ہے کہ بعض نڈرو بے خوف لوگوں نے صفر کی نحوست پر ایک حدیث بھی گھڑ رکھی ہے کہ رسول اللہ ﷺ نے فرمایا کہ  
 ”مَنْ بَشَّرَنِي بِخُرُوجِ صَفَرٍ بَشَرْتُهُ بِالْجَنَّةِ“  
 (جو مجھے صفر کے چلے جانے کی بشارت سنائے گا میں اس کو جنت کی خوشخبری دیتا ہوں)

یہ لوگ کہتے ہیں کہ اللہ کے رسول علیہ السلام نے اس کو جنت کی بشارت دی ہے۔ جو صفر کے ختم ہو جانے، چلے جانے کی خبر دے، یہ اس لیے کہ صفر منحوس مہینہ ہے، اس کے ختم ہونے پر اللہ کے رسول کو خوشی ہوئی، اس لیے آپ نے اس کے جانے کی خبر دینے والے کو جنت کی بشارت دی ہے۔

(۱) أخرجه أحمد وفي أسناده ضعف، كذا في بلوغ المرام: ۱۱۲

مگر یہاں دیکھنا یہ ہے کہ اللہ کے رسول ﷺ نے سچ مچ کبھی یوں فرمایا ہے؟ اور کیا یہ واقعاً اللہ کے رسول کی حدیث ہے؟

جواب یہ ہے کہ نہیں، یہ اللہ کے رسول علیہ السلام کی حدیث نہیں ہے۔ بلکہ لوگوں نے اس کو گھڑ لیا ہے۔ چنانچہ علماء حدیث نے اس حدیث کو موضوع یعنی من گھڑت قرار دیا ہے۔ مشہور و معروف محدث و فقیہ ملا علی قاری حنفیؒ نے اپنی کتاب موضوعات کبیر میں اس حدیث کو لکھ کر فرمایا ”لا اصل له“ یعنی اس حدیث کی کوئی اصل نہیں ہے، بلکہ یہ بے اصل حدیث ہے۔ (۱)

دوسری بات یہ ہے کہ اگر بالفرض اس حدیث کو تسلیم کر لیا جائے تب بھی اس حدیث سے یہ ثابت نہیں ہوتا کہ صفر کا مہینہ منحوس ہے، کیونکہ یہ بھی ہو سکتا ہے کہ اللہ کے رسول ﷺ نے صفر کے جانے کی خبر دینے والے کو بشارت اس لیے دی ہو کہ صفر کا جانا دراصل ربیع الاول کا آنا ہے۔ تو یہ دراصل ربیع الاول کے ورود مسعود پر خوشخبری ہے۔ اس سے یہ مطلب نکالنا کہ صفر کا مہینہ منحوس ہے سراسر غلط ہے۔

حاصل کلام یہ کہ تیرہ تیزی کا عقیدہ، اور اس عقیدے کی بنا پر خرید و فروخت، شادی بیاہ اور خوشی کی تقریبات سے پرہیز کرنا، غیر اسلامی عقیدہ و عمل اور سراسر بدعت ہے۔

### آخری چہار شنبہ

ماہ صفر کی ایک بدعت جس کو عوام ”آخری چہار شنبہ“ کہتے ہیں وہ بھی غلط و بے بنیاد عقیدے اور باطل امور پر مشتمل ہے۔ مگر بہت سے لوگ بڑے اہتمام کے ساتھ اس رسم کو مناتے ہیں۔ ہم پہلے بتائیں گے کہ عوام کے نزدیک آخری چہار شنبہ کی حقیقت کیا ہے۔ پھر اس پر شرعی نقطہ نظر سے بحث کریں گے۔

(۱) موضوعات کبیر: ۶۹ حرف میم



### ✽ آخری چہار شنبہ عوام کی نظر میں:

آخری چہار شنبہ کی حقیقت کیا ہے؟ عوام الناس کہتے ہیں کہ ”آخری چہار شنبہ صفر کے مہینے کا آخری بدھ جس میں آنحضرت ﷺ بیماری کے بعد سبزے کی سیر کو تشریف لے گئے (عوام) مسلمان اس دن کو مبارک سمجھ کر سیر و تفریح کرنا اچھا سمجھتے ہیں۔ (۱)

گویا آخری چہار شنبہ کے دو جز ہیں، ان میں سے ایک عقیدہ ہے اور دوسرا عمل عقیدہ یہ ہے کہ نبی ﷺ کے آخری بدھ کو بیماری سے شفا یاب ہو کر سیر و تفریح کے لیے گئے تھے۔ اور عمل یہ لوگ اس کو مبارک سمجھ کر خود بھی سیر و تفریح کے لیے جاتے ہیں اور بعض جگہ میں نے ایک اور چیز بھی دیکھی ہے، وہ یہ کہ اس دن بعض خاص چیزیں مثلاً انڈا، تیل وغیرہ خیرات بھی کرتے ہیں، جب معلوم ہو گیا کہ آخری چہار شنبہ کی رسم میں ایک عقیدہ اور کچھ عمل شامل ہیں، تو اب ہم ان میں سے ہر ایک پر الگ الگ تبصرہ کرتے ہیں تاکہ شرعی نقطہ نظر سے اس عقیدے و عمل کی حیثیت واضح ہو سکے۔

### ✽ آخری چہار شنبہ اور صحت یا نبی رسول ﷺ:

جہاں تک آخری چہار شنبہ کو آپ کے صحت پانے کا تعلق ہے، اس کے بارے میں عرض ہے کہ اگر اسے مرض الوفات سے صحت پانا مراد ہے تو یہ صریح غلط و بالکل باطل ہے، کیونکہ اس بیماری سے آپ صحت نہیں پائے تھے، جیسا کہ یہ بات بالکل ظاہر ہے اور اسی وجہ سے اس کو مرض الوفات کہتے ہیں۔

اور اگر کسی اور موقعہ کی بیماری سے صحت و شفا پانا مراد ہے تو تاریخ و سیرت سے اس کا ثبوت ہونا چاہئے کہ فلاں موقع پر آپ آخری چہار شنبہ صفر کو بیماری سے صحت و شفا پائے تھے اور پھر آپ سیر و تفریح کے لیے تشریف لے گئے، مگر اس کا کوئی ثبوت

(۱) فیروز اللغات: ۸۱ مادہ آخر

نہیں ہے۔ لہذا بے دلیل ثبوت کسی بات کو اپنے عقیدے کی بنیاد بنانا کیسے اور کیوں کر جائز ہو سکتا ہے۔

✽ ایک انکشاف اور اندیشہ:

اس کے علاوہ یہ بھی معلوم ہونا چاہئے کہ حضرات علماء حدیث و سیر نے لکھا ہے کہ اللہ کے رسول ﷺ کا مرض الوفا صفر کے آخری چہار شنبہ سے شروع ہوا تھا۔ چنانچہ امام حدیث و تاریخ ابن حبانؒ نے کتاب الثقات میں لکھا ہے:

”سب سے پہلے جو رسول اللہ ﷺ کو بیماری کی شکایت پیدا ہوئی وہ چہار شنبہ کا دن تھا، جب کہ صفر کے مہینے کے صرف دو دن باقی تھے۔“ (۱)

اسی طرح طبقات ابن سعدؒ میں بھی یہ روایت موجود ہے۔ (۲)

ظاہر ہے کہ صفر کے ختم ہونے میں دو دن باقی ہوں تو جو چہار شنبہ ہوگا وہ صفر کا آخری چہار شنبہ ہی ہوگا۔ اس سے معلوم ہوا کہ آپ کا مرض الوفا ایک قول کے مطابق صفر کے آخری چہار شنبہ کو شروع ہوا ہے، اگرچہ اس کے متعلق اور بھی اقوال ہیں، تاہم ایک قول یہ بھی ہے اور بہت سے علماء نے اس کو اختیار بھی کیا ہے کہ اس کے پیش نظر تو صفر کا آخری چہار شنبہ خوشی کا دن نہ ہونا چاہئے بلکہ غم و اندوہ کا دن ہونا چاہئے، یہ بھی امکان ہے کہ کسی دشمن رسول اور منافق نے آپ کی بیماری کے دن خوشی منائی ہو اور مسلمانوں کو بہکانے کے لیے یہ کہہ دیا ہو کہ اس دن آپ صحت پائے تھے اور سیر کو گئے تھے، اور مسلمان لوگوں میں سے جاہلوں نے اس کو صحیح سمجھ کر قبول کر لیا ہو، اگر ایسا ہی ہے تب تو معاملہ بڑا سنگین ہے۔

منافق اور دشمن لوگوں کی طرف سے ایسا ہونا کوئی بعید نہیں، اور اس طرح کی دوسری مثالیں بھی موجود ہیں۔ مثلاً رجب کی ۲۲ تاریخ کو کونڈوں کی جو رسم ہے۔

(۱) ثقات ابن حبان: ۱۳۰/۲ (۲) بحوالہ فتح الباری: ۱۳۰/۸



اس کے بارے میں مشہور تو یہ ہے کہ اس دن امام جعفر صادق پیدا ہوئے تھے۔ حالانکہ یہ غلط ہے۔ امام جعفر صادق کی ولادت ۱۷ ربیع الاول کو ہوئی ہے (۱)

ہاں ۲۲ رجب کو حضرت امیر معاویہ رضی اللہ کی وفات ہوئی ہے، جیسا کہ علماء نے لکھا ہے (۲)۔ بات یہ ہے کہ شیعہ نے حضرت امیر معاویہ کے انتقال کی خوشی میں یہ تقریب کی ہے اور چوں کہ تقیہ ان کا مذہب ہے، اس لیے اس کو چھپا لیا اور یہ ظاہر کر دیا ہے کہ اس دن حضرت امام جعفر صادق کی ولادت ہوئی۔

بالکل اسی طرح امکان ہے کہ کسی دشمن نے آپ کی بیماری کے دن کو خوشی سنائی ہو اور دھوکہ دینے کے لیے یہ ظاہر کر دیا ہو کہ آپ صحت پائے تھے۔

✽ مولانا احمد رضا خان بریلوی کا فتویٰ:

بے جا نہ ہوگا اگر ہم اس کو اس جگہ بریلویوں کے اعلیٰ حضرت مولانا احمد رضا خان بریلوی کا فتویٰ درج کر دیں۔ وہ اپنی کتاب ”احکام شریعت“ میں لکھتے ہیں:

”آخری چہار شنبہ کی کوئی اصل نہیں، نہ اس دن صحت یا بی حضور سید عالم ﷺ کا کوئی

ثبوت، بلکہ مرض اقدس جس میں وفات مبارک ہوئی اس کی ابتداء اسی دن سے بتائی جاتی ہے۔ (۳)

✽ صحت و فاقے کے کچھ تذکرے:

پھر اگر یہ ثابت بھی ہو جائے کہ صفر کے آخری چہار شنبہ میں آپ کو صحت حاصل ہوئی تھی، تو سوال یہ ہے کہ خاص صفر کی آخری بدھ کو کیا خصوصیت ہے کہ اس کو منایا جاتا ہے جب کہ آپ علیہ السلام کو دوسرے مواقع پر بھی بیماری سے صحت وفاقہ ہوا ہے۔ چنانچہ صحت وفاقے کے متعدد تذکرے احادیث میں ملتے ہیں۔

(۱) دیکھو تاریخ الاممہ: ۱۳۷ (۲) دیکھو ثقات ابن حبان: ۳۰۵ (۳) احکام شریعت: ۶۴۹/۲

مثلاً: مرض الوفات ہی میں ایک دن آپ کو افاقہ ہوا اور طبیعت کچھ ہلکی محسوس ہوئی تو آپ دو آدمیوں کے سہارے مسجد تشریف لے گئے (۱)  
یہ واقعہ انتقال سے پانچ پہلے کا ہے، اور چونکہ آپ کا وصال مبارک پیر کے دن ہوا ہے، اس لیے یہ متعین ہے کہ یہ واقعہ افاقہ کا جمعرات کے دن پیش آیا ہے (۲)  
تو یہ ربیع الاول کی پہلی جمعرات ہے، تو کیا ربیع الاول کی پہلی جمعرات بھی منائی جائیگی اگر نہیں تو کیوں؟

(۲) بخاری وغیرہ کی صحیح ترین روایات سے ثابت ہے کہ ایک یہودی لبید بن عاصم نے اللہ کے رسول ﷺ پر جادو کر دیا تھا، جس کی وجہ آپ سخت بیمار ہو گئے تھے (۳)  
یہ بیماری محرم الحرام میں شروع ہوئی اور ۶ ماہ تک جاری رہی (۴)  
اس لحاظ سے آپ اس بیماری سے جمادی الثانی میں صحت یاب ہوئے تو کیا جمادی الثانی کو بھی منایا جائیگا؟ اگر نہیں تو کیوں؟ معلوم ہوا کہ نفس پرستوں نے بے وجہ اس آخری چہار شنبہ کی رسم کو جاری کر لیا ہے، ورنہ اس کی خصوصیت کی کوئی دلیل نہیں۔

✽ خوشی کے موقعہ پر اسوہ نبی:

نیز یہ بھی قابل غور بات ہے کہ ان آخری چہار شنبوں نے صحت یابی کے بعد سیر و تفریح کو جس انداز سے پیش کیا ہے، اور خود جس طرح اس پر عمل کرتے ہیں۔ اس کا مقابلہ و موازنہ اگر سیرت طیبہ اور اسوہ نبی سے کیا جائے تو دونوں میں کوئی جوڑ معلوم نہیں ہوتا، کیونکہ خوشی کے موقعہ پر آپ کا معمول سیر و تفریح اور سبزاروں کو رونق بخشنا نہیں تھا، بلکہ ایسے موقعہ پر آپ کا مبارک معمول یہ تھا کہ آپ اللہ کی حمد و ثناء جو ع و انابت الی اللہ اور شکر و نماز میں مشغول ہوتے، نیز دین کے مہمات میں اپنا وقت لگاتے۔

مثلاً (۱) مرض الوفات ہی میں ۲۶ صفر کو آپ نے افاقہ محسوس فرمایا اور کچھ

(۱) بخاری: ۹۵/۱، مسلم: ۷۱/۱، ثقات ابن حبان: ۱۳۲/۲، سیرت ابن حشام: ۶۴۹/۲

(۲) فتح الباری: ۱۴۲/۸ (۳) بخاری: ۸۵۷/۲، مسلم: ۲۲۱/۲ (۴) فتح الباری: ۲۲۶/۱۰

راحت معلوم ہوئی تو آپ نے حضرت اسامہ بن زید رضی اللہ عنہ کو جہاد روم کے لیے تیار فرمایا اور اس سلسلے میں ہدایات جاری فرمائیں۔ (۱)

نوٹ: بعض علماء نے مرض الموت کی ابتداء محرم سے بتائی ہے اور ۲۶ صفر کو افاقہ کا دن بتایا ہے اور پھر دودن بعد یعنی ۲۸ صفر سے شدید حملہ کا ہونا بتایا ہے۔ اس اعتبار سے ۲۶ صفر جو منگل کا دن قرار پاتا ہے افاقہ کا دن ہے۔ (واللہ اعلم)

(۲) مرض الوفات ہی میں ایک دن آپ نے محسوس فرمایا کہ بیماری میں کمی و خفت ہے تو آپ دو آدمیوں کے سہارے مسجد نبوی پہنچے اور آپ نے وعظ و نصیحت بھی فرمائی، اس وعظ میں آپ نے یہ بھی فرمایا کہ: ”اللہ نے اپنے بندوں میں سے ایک بندے کو دنیا اور آخرت میں سے کسی ایک کو اختیار کرنے کا اختیار دیا۔ تو اس نے آخرت کو اختیار کر لیا۔“

ابوبکر صدیق رضی اللہ عنہ سمجھ گئے کہ اس بندے سے مراد خود آپ کی ذات بابرکات ہے۔ اور حضرت ابوبکرؓ رونے لگے۔ الخ (۲)

یہ ہے اسوۂ نبی، خوشی، راحت، صحت و افاقے کے موقع پر، نہ کہ سیر و تفریح کرنا اور سبزہ زاروں کو رونق بخشنا، غور کیجئے کیا اس طریقہ نبوی سے اس عمل کا کوئی جوڑ ہے جو لوگوں نے گھڑ رکھا ہے؟

❖ بدعت، دین کی تحریف ہے:

اور اگر بالفرض آپ نے سیر و تفریح فرمائی بھی ہے تو یہ ایک اتفاقی بات اور سادھی شکل ہے، جیسے کبھی آپ نے مزاح بھی فرمایا ہے اور بعض صحابہ سے آپ نے کھیلا ہے۔ ظاہر ہے کہ ان باتوں کو اجتماعی طریقہ پر اور مستقل حیثیت دے کر نہیں کیا جاسکتا، اور نہ ان امور کو رسم بنایا جاسکتا ہے۔

اسی طرح اگر کسی سبب سے آپ نے سیر فرمائی ہو تو سب لوگوں کا سیر کو جانا

(۱) تاریخ اسلام مولانا اکبر شاہ مرحوم: ۱/۲۲۸ (۲) سیرت ابن ہشام: ۲/۶۴۹ وغیرہ



اور مردوں عورتوں کا پارکوں میں جمع ہونا، بے پردگی و خلاف شرع امور کا ارتکاب کرنا کیا دین اور سنت ہے؟ یا دین میں تحریف ہے؟ اسی لیے حضرت شاہ ولی اللہ محدث دہلویؒ نے لکھا ہے کہ آداب و سنن میں تشدد اور ان کو ان کے درجے سے بڑھا دینا بھی تحریف دین کا سبب ہے اور یہود و نصاریٰ کی عادت ہے۔ (۱)

یہ بات بالکل صحیح ہے کیوں کہ اس سے دین کا حلیہ بگڑ جاتا ہے جب آداب و سنن کو ان کے درجے سے بڑھا دینا بھی برا ہے۔ تو کھیل تماشوں کو دین کا نام دینا اور بدعات و خرافات کو دین سمجھ لینا، کتنا برا ہوگا؟

✽ سیر و تفریح اور شیطانی دھوکہ:

غور کیجئے کہ ان عوام کو شیطان نے کس طرح دھوکہ دے رکھا ہے کہ ان کو نماز کا دیگر فرائض و واجبات کا، اللہ کے نبی کی سنتوں کا، کسی کا اہتمام نہیں ہے۔ مگر آخری چہار شنبہ کی سیر و تفریح کا بڑا اہتمام کرتے ہیں۔ اور ہزاروں خلاف شریعت کاموں میں مبتلا ہوتے ہیں۔

افسوس کہ ایک من گھڑت سنت کو ادا کرنے کے لیے، کئی فرائض و سنتوں کو ترک کیا جاتا ہے اور ہزاروں قسم کے گناہوں کا وبال اپنے سر پر لیا جاتا ہے۔

آخری بات اور دعا

الغرض یہ سب محض شیطانی دھوکہ اور فریب ہے یا نفس کی چال بازی ہیں کہ دین کے نام پر تیرہ تیزی اور آخری چہار شنبہ کی من گھڑت رسومات اور بدعات میں پھنسا دیا ہے۔ دین سے فی الواقع ان کا کوئی جوڑ نہیں ہے۔

دعا ہے کہ اللہ تعالیٰ نے اہل اسلام کو دین کا صحیح فہم عطا فرمائے قرآن و سنت کی تعلیمات کو حاصل کرنے اور ان پر عمل کرنے کی توفیق عطا فرمائے۔ تمام خرافات و بدعات سے بچائے۔ فقط